

Jarðfeingi á fund við landsstýrismann í næstum

Ein partur av broytingunum í nýggja landsstýrinum er tann, at oljumálini eru flutt úr Vinnuáráðnum yvir í Fiski- og Ráfengismálaráðið, har landsstýrismaðurin eitur Tórbjørn Jacobsen. Petur Joensen, stjóri í Jarðfeingi sigur við Portalin, at tey fyrsta dagin fara at hava fund við nýggja landsstýrismannin um broytingarnar og framtíðina hjá stovninum, nú hann verður fluttur í eitt annað ráð. Petur Joensen vónar og væntar at fáa eitt gott samstarv við nýggja landsstýrismannin og fólkinum har. (Jan)



heystar

sum fáast við aling av toski.

Hann vísir á, at í laksa-og sílaaling verður ljós sett til alistøðirnar, og hetta verður eisini brúkt í toskaalingini fyri at útseta kynsbúningina.

- Hinvegin er greitt, at toskaalingin krevur meira ljós enn laksa-og sílaalingin, um fiskurin ikki skal gerast kynsbúgvinn ov tíðliga. Enn vita vit ikki, um ein partur av toskinum, sum gongur á Árnafirði og í Hvalba, kann gerast kynsbúgvinn longu seinni í summum, men tað vóna vit sjálvst sagt ikki.

Poul vísir á, at tað er umráðandi, at fiskurin ikki gerast kynsbúgvinn fyri tóku, tí tá missir hann vøkstur.

- Vanliga er toskur eini 3 ára gamal og millum 55-60 sentimetrar langur, áðrenn hann gerast kynsbúgvinn, men í alingini gongur alt nógv skjótari fyri seg. Tí er ein ávísur vandi fyri, at fiskurin gerast kynsbúgvinn fyri tóku, og tá gerast vinnan minni lønandi, tá ið biðast má við tóku til seinni.

Spurdur, um trupulleikarnir eru størri við silja-ella rognafiski, sigur hann:

- Sum eg havi skilt, er tað serliga siljafiskurin, sum gerast kynsbúgvinn fyrst. Tað

sama siggja vit við eitt nú kalva. Vøksturin hjá fiski, sum gerast kynsbúgvinn, steðgar, og síðan gongur ein tíð, til gongd kemur á vøksturin aftur.

Gongur framá

Norðmenn hava gjørt royndir við toskaaling í nøkur ár, og har eru teir framvegis ikki komnir á mál. Tó eru alarar við at fáa lønandi rakstur í vinnuna, og tað gongur alla tíðina framá.

- Trupulleikarnir hjá eitt nú norskum toskaalarum hava verið kynsbúning, felli og svinn. Enn er ov tíðliga at siga, hvussu verður hjá føroysku alarunum, men vit vóna, at úrslitini seinni í heyst fara at vísa, at toskaaling er ein møguleiki, sum vit eiga at leggja okkum eftir.

Poul Vestergaard sigur, at Fiskaaling hevur nakað av toski svimjandi á støðini, og á aliráðstevnunni fer Ingolf Joensen, stjóri í Fiskaaling, at leggja fram nøkur úrslit og samanberingar millum eitt nú vøkstur og kynsbúning undir ymskum umstøðum.



Toskur av Føroyabanka í kørnum í Nesvík

Mynd: Fiskaaling

Stórir møguleikar við toskaaling í Føroyum

Støðuga hitalagið í sjónum kring Føroyar ger oyggjarnar væl eignaðar til toskaaling, samtundis sum toskur av Føroyabanka eftir øllum at døma er sera væl eignaður sum alifiskur

ALIMØGULEIKAR

Vilmund Jacobsen
vilmund@sosialurin.fo

Áhugin at ala tosk í Føroyum hevur verið vaksandi seinnu árinum. Hesin áhugi er ikki minst komin til sjóndar eftir, at eitt nú norðmenn og íslendingar so smátt eru byrjaðir at fáa lønsemi í hesa framleiðslu. Enn er tó ikki komið á mál, og enn dragast nógvar fyrirkur við "reyð" tøl á botnlinjunum. Menarbeittverður framhaldandi við teimum trupulleikum, sum toskaalingin hevur fram um aling av eitt nú laksi og sílum, sum alivinnan kennur betur.

Feløg, sum arbeiða í alivinnuni, meta, at stórt potentiali liggur í toskaaling, sum er eitt gott alternativ til

laksa-og sílaaling. Í okkara grannalondum hevur nógv orka verið nýtt til at menna toskaaling. Hetta skuldi eisini komið okkum til góðar, sum eru seinni á veg við hesi aling.

Góðar fyrirtreytir

Kønir meta, at støðuga hitalagið í sjónum kring Føroyar ger oyggjarnar væl eignaðar til toskaaling, samtundis sum toskur av Føroyabanka eftir øllum at døma er sera væl eignaður sum alifiskur. Føroyskar royndir við aling av toski í nítíárunum vístu, at hesin fiskur hevur sera góðar vakstrarleikar, eins og fleiri vísundaligar greinar vísa á, at toskur av Føroyabanka hevur framúr góðan vøkstur.

Fiskaaling hevur gjørt sítt til, at aling av toski í Føroyum kann koma skjótt og effektivt í gongd. Felagið hevur neviliga sett eina 3-ára ætlan fyri framleiðslu av toskayngli út í kortið. Henda ætlan fevnir í fyrsta lagi um árinum 2006, 2007 og 2008. Tá toskaalingin í Føroyum er komin væl í gongd, er ætlanin, at alivinnan skal

yvirtaka yngulframleiðsluna. Tó er ikki vist, at Fiskaaling ikki fer at leingja um sína verkætlan, soleiðis at hon fevnir um eina tíð afturat.

Allur toskayngulin, sum Fiskaaling framleiddi í 2006, varð seldur. Talan var um 100.000 yngul til aling í nótum á Árnafirði og 38.000 yngul til aling í kørnum í Hvalba.

Nýggj aliøki

Enn er ógjöriligt at siga, hvussu umfangandi toskaalingin kring Føroyar kann gerast, tí í lötuni verða flestu aliøki nýtt til aling av laksi og sílum.

Hinvegin er hugsandi, at fæst lønsemi í toskaalingina, verða møguleikar skaptir fyri fleiri aliøkjum til tosk, og óhugsandi er ikki, at henda aling í framtíðini kann samantvinnast við aling av laksi og sílum.



Norðmenn eru so smátt byrjaðir at fáa lønsemi í sína toskaaling

- Trupulleikarnir hjá eitt nú norskum toskaalarum hava verið kynsbúning, felli og svinn. Enn er ov tíðliga at siga, hvussu verður hjá føroysku toskaalarunum, sigur Poul Vestergaard

Mynd: Áki Bertholdsen

